

26. புலால் மறுத்தல்

251. தன்னான் பெருக்கற்குத் தான்பிறி தூனுண்பான்
எங்ஙனம் ஆளும் அருள்
உடம்பை வளர்ப்பதற்காகப் பிற உயிரின்
உடம்பை உணவாக்கிக் கொள்பவர்
உண்மையில் எப்படி அருளாளராக இருப்பர் ?
252. பொருளாட்சி போற்றாதார்க் கில்லை அருளாட்சி
ஆங்கில்லை ஊன்றின் பவர்க்கு
பொருளைப் பேணிக் காத்திடவில்லை யெனில்
பொருள் வரவு இல்லை !
இறைச்சியை உண்பவருக்கோ
இம்மையில் அருள் வரவு இல்லை !
253. படைகொண்டார் நெஞ்சம்போல் நன்றாக்கா தொன்றன்
உடல்சுவை யுண்டார் மனம்
உயிரைக் கொலை செய்யும் ஆயுதம்
உடையவனுக்கு நெஞ்சில் இரக்கம் இருக்காது ! - பிற
உயிரின் உடம்பை நன்கு சுவைத்து
உண்பவனுக்கு நெஞ்சில் அருள் இருக்காது !
254. அருளல்ல தியாதெனிற் கொல்லாமை கோறல்
பொருளல்ல தவ்வுன் தினல்
உயிரை அழிக்காதிருப்பது அருள்
உயிரை அழிப்பது அருள் இல்லாமை !
உயிரைக் கொலை செய்து அதன்
உடம்பை புசிப்பது பாவச் செயலே !
255. உண்ணாமை யுள்ள துயிர்நிலை ஊனுண்ண
அண்ணாத்தல் செய்யா தளறு
இறைச்சி உண்ணாமையினால் பிற உயிர்கள்
இறவாமல் உயிர்கள் அழியாமல் நிலைத்து
இருக்கின்றன ! நரகம் கூட வாய் திறவாத
இறைச்சிக்கு மனிதன் வாய் திறப்பது ஏன் ?

256. தினற்பொருட்டால் கொல்லா துலகெனின் யாரும்
 விலைப்பொருட்டால் ஊன்றருவா ரில்
 உலை வைப்பதற்காக எந்த ஒரு
 உயிரைக் கொல்லும் நிலை சூல்லாமலிருக்குமானால்
 விலை வைத்து இறைச்சியை
 வீற்பதுக்கு யாரும் இருக்க மாட்டார் !
257. உண்ணாமை வேண்டும் புலாஅல் பிறிதொன்றன்
 புண்ண துணர்வார்ப் பெறின்
 'புலால்' என்பது ஓர் உடம்பின்
 புண் என்பது எல்லோரும்
 புலனாய்ந்து தெரிந்து கொண்டால்
 புலாலை யாரும் உண்ணவே மாட்டார் !
258. செயிரின் தலைப்பிரிந்த காட்சியா ருண்ணார்
 உயிரின் தலைப்பிரிந்த ஊன்
 மாசற்ற தெளிந்த அறிவுடைய
 மாபெரும் அறிஞர் பெருமக்கள்
 மாண்ட உயிரிலிருந்து பிரிந்த உடம்பான
 மாமிசத்தை உண்ண மாட்டார்கள் !
259. அவிசொரிந் தாயிரம் வேட்டலின் ஒன்றன்
 உயிர்செகுத் துண்ணாமை நன்று
 'ஆ'வின் நெய்யால் ஆகுதி பெய்து
 ஆயிரமாயிரம் வேள்விகள் செய்வதை விட
 ஆருயிர் ஒன்றினைக் கொன்று
 ஆசையுடன் உண்ணாதிருப்பது நன்று !
260. கொல்லான் புலாலை மறுத்தானைக் கைகூப்பி
 எல்லா உயிருந் தொழும்
 உயிரைக் கொல்லாதவனையும், புலால்
 உண்ணாதவனையும் என்றென்றும்
 உலகத்தில் வாழும் அனைத்து
 உயிர்களும் கை கூப்பித் தொழும் !